



Хрыстос і надзея – амаль непарыўныя паняцці, сінонімы. Хрысціянін, які згубіў надзею, пахіснуўся ў сваёй веры. Добрая Навіна, якую прынёс Езус, датычыцца любога чалавека, усяго сусвету, і вельмі важны яе складнік: жыццё, пакуты і добрыя памкненні любога чалавека заўсёды маюць сэнс. Праўда, любоў і справядлівасць абавязкова перамогуць.

У гэтым сэнсе хрысціянская надзея з'яўляецца неабходным подыхам свежага паветра для кожнага, хто думае пра тое, адкуль чалавек прыйшоў на гэты свет, навошта жыве ў ім і куды з яго пойдзе пасля смерці. Яшчэ восенню 2013 года Канферэнцыя Каталіцкіх Біскупаў у Беларусі зацвердзіла трохгадовы цыкл падрыхтоўкі да юбілею 100-годдзя фацімскіх аб'яўленняў, які будзе святкавацца ў 2017 г. Зыходзячы з фацімскіх аб'яўленняў, год 2014 быў годам малітвы, 2015 – годам навяртання, а 2016 будзе годам надзеі.

† Фацімскія таямніцы – вобразы і словы, якія Панна Марыя перадала тром партугальскім дзецям у 1917 годзе. Тэкст трэцяга з іх быў раскрыты Касцёлам для грамадскасці ў 2000 годзе. Ключавыя словы трэцяй таямніцы – “Пакаянне, пакаянне, пакаянне!”. У сваім афіцыйным тэалагічным каментары кардынал Ёзаф Ратцынгер, будучы папа Бенедыкт XVI, адзначыў, што гэтыя словы могуць быць звязаны са словамі: “Кайцеся і верце ў Евангелле” (Мк 1, 15).

Евангелле – Добрая Навіна – ёсць надзея і абяцаннем Бога, да якога Езус, Дзева Марыя і Касцёл паказваюць дарогу праз малітву, пакаянне і навяртанне. Да гэтай дарогі Касцёл у Беларусі заклікаў у 2014 і 2015 гадах і заклікае зараз.

Гэтая вялікая надзея, якую прапануе Касцёл, – Евангелле – дае спакой і ўпэўненасць, перакананне ў тым, што, калі дзейнічаць адпаведна свайму сумленню, абараняць свабоду і не даваць у крыўду сваіх бліжніх, то любыя пакуты не будуць марнымі. Той, хто стаіць у праўдзе, ужо пераможца, бо ён з Хрыстом, які ёсць Дарога, Праўда і Жыццё.